

Врз основа на член 78 од Изборниот законик („Службен весник на РМ” бр.40/06..74/21), а во врска со член 70 од Статутот на Општината Битола („Службен гласник на Општината Битола” бр. 10/05, 17/08, 08/19, 14/20, 19/20 и 05/21), Советот на Општината Битола на седницата одржана на \_\_.\_\_.2024 година, донесе:

## О Д Л У К А

за утврдување и обележување места за истакнување  
на изборни плакати за претстојните претседателски и парламентарни избори во Република  
Северна Македонија

### Член 1

Со оваа одлука се утврдуваат местата на кои е дозволено да се истакнуваат изборни плакати за претстојните претседателски и парламентарни избори во Република Северна Македонија и се обезбедуваат еднакви услови за сите организатори на изборната кампања.

### Член 2

Изборни плакати без надоместок е дозволено да се истакнуваат на следните места:

1. На ул. „11-ти Октомври” од спојот со ул. „Јорго Османов” до спојот со ул. „Широк Сокак“, лево покрај пешачката патека - (Ринг центарот).
2. Плоштадот „Гоце Делчев”, в долж пешачкиот остров, меѓу паркингот и Домот на културата.
3. Пред Домот на Армијата.
4. Кај Спортската сала „Боро Чурлевски”, меѓу паркингот и ул. „Партизанска”.
5. Кај болницата на улицата „Партизанска“, пред зградата на „Шаврик” и кон новата зграда од левата страна на „Шаврик”.
6. Во населбата „Брусничко-лавчанска” ул. „Методија Андонов-Ченто“, на источната страна, на празниот простор спроти драгсторот.
7. На „Булевар 1-ви Мај” од цвеќерницата „Икебана“ до мостот за кај СВР, в долж пешачката патека.
8. Спроти Црвен Крст на ул. „Филип Втори Македонски“.
9. Аголот пред стариот „Хеликоптер” на ул. „Филип Втори Македонски“.
10. На ул. „Батаљон Стив Наумов“ пред Домот за средношколска младина.
11. На аголот на ул. „Филип Втори Македонски“ и ул. „Наум Н.Борче”, на страната на бензинската пумпа.
12. На аголот од ул. „Филип Втори Македонски“ и ул. „Прилепска”.
13. Спојот на ул. „Димитар Илиевски-Мурато“ и ул. „4-ти Ноември”, од двете страни.
14. Влезот на населбата „Карпош” до ул. „Крањска“.
15. Паркот на ул. „Цар Самоил” и ул. „Пецо Божиновски”.

16. Во населбата „Буковски ливади”, меѓу ул. „Апостол Здравевски” и ул. „Митрополит Пелагониски Климент“.
17. На потегот зграда на ГП „Маврово“ и пред Македонска банка, на ул. „Прилепска“.
18. На ул. „Македонска фаланга“ - пат за Градскиот стадионот.
19. На ул. „Наум Наумовски Борче“ во правец на градинката.
20. Населба „Стрелиште” празен простор пред станбените згради на ул.„Арон Ариести”, „Цане Бујуковски“ и „Минела Бабуковски”.

### Член 3

Истакнувањето на изборните плакати за претстојните претседателски и парламентарни избори во Република Северна Македонија е дозволено во роковите за изборната кампања утврдени со Роковникот за извршување на изборните дејствија за спроведување на претседателските и парламентарни избори 2024 година.

На утврдените места, организаторите на изборната кампања можат да поставуваат свои подвижни паноа со залепени плакати распоредени во линија, на опишаните места од член 2 на оваа одлука, под услов да не се попречува видикот на другите паноа, но не повеќе од 3 паноа на една локација од секој организатор на изборната кампања.

### Член 4

Изборни плакати можат да се истакнуваат и на станбени или други приватни објекти, со претходна согласност (одобрение) од сопственикот на објектот.

### Член 5

Не е дозволено истакнување на плакати од кампањата на објектите каде што се наоѓа гласачкото место или просторијата каде што се спроведува гласањето.

### Член 6

Во селата од подрачјето на Општината Битола се дозволува без надоместок лепење на плакати на слободните површини погодни за таква намена, односно на стамбени или други приватни објекти со претходна согласност (одобрение) од сопственикот на објектот.

### Член 7

Не се дозволува лепење плакати на објекти и фасади под заштита, односно на културно-историски споменици, спомен обележја и бисти, телефонски и електрични кабли, како и на столбови од светлосна сигнализација-семафори.

### Член 8

Дополнителните места за истакнување изборни плакати со надоместок се утврдуваат врз основа на барање од организаторот на изборната кампања по претходна согласност на Одделението за комунални работи и уредување на градежното земјиште.

#### Член 9

Организаторите на изборната кампања, во рок од 30 дена по завршувањето на изборите должни се да ги отстранат своите паноа и плакати од објектите и просторот.

#### Член 10

Непридржувањето кон утврдените места и определените услови повлекува казна за сторен прекршок според казнените одредби од Изборниот законик

#### Член 11

Надзорот над примената на оваа Одлука ќе го врши Општинскиот инспекторат.

#### Член 12

Оваа Одлука влегува во сила со денот на објавувањето во „Службен гласник на Општината Битола”.

Бр.09-\_\_\_/\_\_\_  
\_\_\_.\_\_.2024 год.  
Б и т о л а

ПРЕТСЕДАТЕЛ  
на Советот на Општината Битола,  
Габриела Илиевска